

በዓለ ሚካኤል
ቃና ዘገሊ- ፳፻፫ / 2011

ኃይሎሙ ውጊቱ ለእለ ይፈርሃል፡ ነቶም ዝፈርሃዎ ሓይሎም እዩ፡
ሚካኤል ስሙ ለእለ ይጸውዕዎ ነቶም ዝጸውዕዎ ሚካኤል'ዩ ስሙ
ወበረድኤቱ ያድጎኖሙ፣ ብረድኤቱ የድሕኖም፡
ኢየሳይጎሙ ኩሉ ጊዜ ይኔሉ ምስሌሆሙ ከይሓድጎም ወትሩ ምስኣቶም ይነበር ...”



ንዝብል ኣበው መንፈሳውያን ሊቃውንቲ ዝደረሰዎ፡ ኣብ በዓላት ሚካኤል ካብ ዝጸለ ጸሎት ሓደ እዩ፡ ነዚ መሠረት ብምግባር ዕብዩት በዓለ ሚካኤል ከነስተንትን ረድኤቱ ክንልምን ኣብ'ዚ ብስሙ ዝተሰምየ ቦታ ንርከብ ኣሎና።

“ኃይሎሙ ውጊቱ ለእለ ይፈርሃዎ ...” እንኪብል ሚካኤል ኣብ ቅድሚኡ ኣምላኽ ብተኣማንነቱ ክብሪ ዝረኸበ፡ ብፍርሃት ንዝኸብርዎ፡ “ሓይሎም” ጸግዖምእዩ። ከመይ ኣብነት ናይዚ ቅ.መልኣኽ ተኸትሎም ንኣምላኽ ዝፈርሁ ዘበሉ፡ ንዝጸብኡም ጸረ-ኣምላኽ ንዝኾነ ሓይሊ ንኸቃወሙ ሓይሊ ዝኾኖም እዚ መልኣኽ እዚ እዩ፡ ከመይ ንሱ ነቲ ዘይክብሩ ክወስድ ምስ ኣምላኽ ንዝተመጣጠረ ዲያብሎስ ዝተቃወመ ሓይሊ ክንድ-ዝኾነ።

በዓሉ እንክንገብር እምበኣር

1. ተኣማንነትና ንኣምላኽ ምርግጋጽ ኣዩ።

ተኣማኒ ክትከውን ነቲ እትኣምኖ ክትፈልጦ የድሊ፡ ክትፈልጦ ክትቀርቦ ምቅራብ ከኣ ምፍቃር እዩ። ስለ'ዚ ንሕና ሎሚ ብሓቂ ኣመንቲ ዲና? ንኣምላኽና ነፍቅር ዲና ንፈልጦዶ'ኸ? መንፈስ ጥራሕ'ዩ ንኣምላኽ ዝደሊ፡ ይብል **ሓዋ.ጳው** “መንፈስ ንመዓሙቅ ኣምላኽ'ውን ከይተረፈ ይምርምር” ይብሉና **(1ቆሮ2:10)**፡ ነዚ መንፈስ'ዚ ጽን ምስ እንብል እዩ። ኣብ ጥበብ-ፍልጠት ኣምላኽ ክንበጽሕ ዝከኣል **ሮሜ 11:33** ነዚ መንፈስ'ዚ ጽን እንብሎ፡ ልብና ነኣስተንትኖ ምሥጢረ እግዚኣብሔር ኣብ **ጸሎት** ምስ ዝኸፈት እዩ። ከመይ ጸለየ፡ **ፍቅሪ እግዚኣብሔር ጐስጔ** ማለት እዩ፡ ዘየፍቅር ኪጽሊ ኣይክእልን፣ ዘይጸለየ ፍቅሪ ኣምላኽ ኮነ ኣፍልጦኡ ክህልዎ ኣይክእልን፡ በዚ ከኣ ኣማኒ ኣምላኽ ኪኸውን ኣይክእልን፡ ኣማኒ ኣምላኽ ዘይኮነ ከኣ ንኣምላኽ ኪፈርህ ኣይርከብን፡ ፈሪህ ኣምላኽ ዘይብሉ **ሚካኤል ኃይሉ** ክኸውን ኣይክእልን።

- በዚ እዩ እቲ መንፈሳዊ ደራሲ “ ኃይሎሙ ውእቱ ለእለ ይፈርህዎ...” ዝበለ፣ ሚካኤል ንኣምላኽ ንዝፈርሑ ጥራሕዩ ሓይሎም ኪኸውን ዝኸእል። ንሕና ንኣምላኽ ብዓይኒ ፍቕሪ ንፈርሑን ነኸብሮን ንእመኖን እንተኾና፡ ሚካኤል ሓይልና እዩ። ነቶም ረድኤቱ ደሊና ንእንጽውዎ ከኣ ሚካኤል እዩ ስሙ። ከይገድፎም ብረድኤቱ ገይሩ ንወትሩ የድሕኖም ምስኣታቶም ከኣ ይኸውን ዝበለ፣ እቲ መንፈሳዊ ደራሲ።

- እዚ ረድኤቱ ደሊና ዝኸሩ ንገብር ዘሎና መልኣኽ በቲ ንሱ ዘርኣዮ ኩነት ስም ተዋህቦ። ንኣምላኽ ዝወዳደር ዝኾነ ይኹን ክህሉ ኣይክእልን፡ ብዝብል ቅንኣት ተላዒሉ ነቲ ብተዕቢቱ ክብሪ ኣምላኽ ክምንዘዕ ዝድለ መልኣኽ ብርሃን ዝበሃል ዝነበረ፡ ድሕሪ ውድቀቱ ከኣ ሣጥናኤል ዝተባህለ፣ “መኑ ከመ እግዚአብሔር። መን ከም እግዚአብሔር” ቢሉ ስለዝተቃወሞ፡ ነዚ ትርጉም ዘንጸባርቅ ስም ሚካኤል ተሰምዮ።

-ንኣምላኽ ተኣማንነትካ ከይገለጽካ፡ በዚ መልኣኽ እዚ ጌርካ ረድኤት ክትረክብ ኣይክእልን፡ ስለዚ ብሓቂ ናይ ኣምላኽ ሰባት ክንከውን ይግባእ።

ዓለምና ብብዙሕ ተጻራሪ ርእይቶታትን ሓሳባትን ክትናወጽ፣ ብሀብትን ጣዕምን ብብልጽግና ክትዕንድር እንከላ፣ ብዛዕባ ኣምላኽን፣ ንኣምላኽ ዝውድሱን ዘኸብሩን ክትርኢ ወይ ክትረክብ ዘጸግመሉ ዘመን፣ ቤተ ክርስቲያን ነዚ ሓቂዚ ብሕይወታን ብኣመንታን ገይራ ነዚ ሠናይ ፍለጥዎ ኣኸብርዎ ንበርዎ ትብለና እላ። ደቂ ሰብ ንኣምላኽ ወትሩ ምስ ደለይዎ እዮም፣ ብፍላይ ዓለም ብተክኖሎጂ ኣብ ዝማዕበለትሉን፣ ንዓለምና ኣብ ዝተቈጸጸርናሉ መሲሉ ኣብ ዝተራእየሉን፣ እዛ ዓለም ንእሽቶይ ዓዲ ዝተለወጠትሉን እዋንውን እንተኾነ፣ ነቲ ብኢየሱስ ክርስቶስ ርእሱ ዝገለጸ፣ ናይ ሕይወት ቁም ነገርን ትርጉም ዘረድኤ፣ ናይቲ ሓቀኛ ሰብኣውነት መምዘንን መርኣዖን ተገንዚብና ኣብ ግብሪ ንኸነውዕሎ ኢሉ፣ ኣብኡን ምሳኡን ኣብታ ኩላዊት ቤተክርስቲያን ኣገቢሩ ንዝኣከበና ኣምላኽ ወትሩ ምስ ደለይዎ ኢዮም። እዚ ናይ ሎሚ ምእካብና እውን ናይዚ ኩነት መረዳእታ እዩ።ከመይ ኣምላኽ ኩላዊ ኢዮ፣

ሰባት ንኣምላኽ ዘይርእዩሉ ኩነታት እንኪኸውን፣ ሕይወት ባዶ ምኻና የርእዩኻ፣ ዝበቅዕን ዚግባእን ነገር ኣሎ ክትብሎ ኣይክእልን። ምእንትዚ

ከኣ ሰባት ናብቲ ብውሽጡ ባዶ ዝኾነ ግዳማዊ ታሕጓስ ይዝንብሉ፣ ወይ ከኣ ናብ ግብረ ዓመጽን ጭካነን የብሉ፣፣ ንናይ ዘመና ሰባት ብፍላይ ከኣ ንመንእሲያት ዝፈታተኖም ዘሎ ኩነታት ሓደ ከኣ እዚ እዩ፣፣

እግዚአብሔር ኣምላኽ ሕያው እዩ፣ ንነፍሰወከፍ ዝፈጠረ ንሱ ንኸኹልና ከኣ በብስምና ዝፈልጠና ኣምላኽ ኢዮ፣ ዓቢይን መወዳእታን ዘይብሉ ክነሱ ነቲ ኣብ ሕይወትና ዚግለጽ ናኣሽቱ ነገራትውን ከይተረፈ ዚኸውን ጊዜን ኃልዮትን ኣለዎ፣፣ እቶም ዘገልግልዎን ናብ ካልኣት ሰባት ዘብጽሕዎን ከኣ ሕያዎን ኪኾኑ ይድለ፣፣ እዚኣቶም ብቀዳምነት እቶም ልኡኻት ወንጌል እንብሎም፣ ዓለም ዝመነኑ ደሓር ከኣ ነፍሰወከፍ ምእመን ብጸጋ ጥምቀቱ ነዚ ኩነት ኪለብስ ጽወዕ ዝኾኑ ኢያቶም፣፣ ነዚ በዓል እንኪነብዕል ነዚ ሓላፍነት እዚ ዳግም ክንንቅሓሉ ይጽውዓና፣፣

ኣምላኽ ነኣና፣ ቃል ብሕቱ ኣይኮነን፣ በቲ ግዙፍን ርኡይን ነገራት ገቢሩ ኣምላኽ ብኣካል ርእሱ የወፍየልናን ይገልጸልናን፣ ቅ. ኣጎስጢኖስ “ንኣምላኽ ኣብ ተፍጥሮ ኪርኢ ዘይክእል ብባህሪኡ ዓሻ ዝኾነ ጥራሕ እዩ” ይብል ቀጺሉ “ ተፈጥሮ ንኣምላኽ እተንብበሉ ቅሉዕ መጽሓፍ ኢዩ” ይብለና፣፣ እሞ ንሕና እውን ባዕልና ብዝመሃዘናዮም ናይ ባዕልና ኣማልኹቲ ከም ትዕቢት ስሰዕቲ ሥልጣን.. ተዋሒጥና

ህላዌ አምላክ አብ ሕይወትና ቦታ ከይሃብና እንግዳዝ ውሑዳት አይኮናን፣ ንአምላክ ዝኸውን ቦታን ጊዜን እንተዘይብልና፣ ክንድሕን ጊዜን ቦታን ከምዘይብልና ክንግንዘቦ ይግባእ፣፣

ሎሚ ዝበዝሑ ሕዝብታት ብግዙፍ ዝርኤ አማልኽትን ቤተ አማልኽትንኳ እንተዘይገበሩ፣ ካብዚ ናይ ሕይወት ምንጪ ወጻኢ ዝነበሩ ብዙሓት እያቶም። ናይ ዘመና አማልኽቲ ከኣ፣-

- 2. **እምነትካ ዘይምንባር** - አፍአዊ ሃይማኖት ሒዝካ ተግባር ዘይብሉ፣ ንስለ ባህሊ ካብ ሰብ ከይትፍለ ብማለት ስቅ ኢልካ ምንባር እዩ፣
- 3. **ንአምላኽን ሓይሉን ተጠራጠርካ** - ካብ ፍጡራት ረድኤትን ድሕነትን ክትረክብ ቢልካ ፈቀዶ ጠንቁልትን፣ ፈወስትን፣ ሓይልኻን ገንዘብኻን አባኺንካ፣ አብ መጨረሻታኡ ከኣ ቂምን ጥርጠራን፣ በቀልን ሰኒቅካ፣ ፍቅሪ ሓውን ፍቅሪ አምላኽ አጥፊእካ አብ ሓጢአት ምንባር ዳርጋ ዕለታዊ ተርእዮ ከይኑ አሎ።

- እቲ ዘገርም እቶም ብብዝሒ አብ ጠንቁልትን ፈወስትን ኮብለል ዝብሉ፣ ክርስትያን ምዃኖም ብሓቂ ዘሕዘን እዩ፣ አብዚ አብ ማእከልናውን ይርከቡ እያቶም።
- እዚ ንአምላኽ ብግብሪ ክሒድካ ናትካ ጣዖት ጌርካ ምንባር እዩ፣ ስለዚ በዚ ዕለተ ሚካኤል ተነሲሕና፣ ምስ ጽልኢ ዘሎና ይቅረ ተባሃሂልና፣ ደቂ ሚካኤል ክንከውን ይድለ አሎ።

አምላኽ ድኻምነትና ሓጢአትና ቁጹሩ ዝቀጽዕ አምላኽ አይኮነን፣ ርግጽ ርትዕዳን ንኹሉ ከከም ዝግብኦ ዝፈርድ ኢዩ። ነቲ ብጥዑስ ልቢ ንእትቀርብ ነፍሲ ጸጋ ሸሊሙ ሕይወት ዘ/ዓለም ዘውርስ ፈቃር አምላኽ ምዃኑ ከኣ ኢዩ።

4. **ዘይሥሩዕ ሕይወት ምንባር-**

- ከምቲ አምላኽ ዝሰርዓልና ጸዋዕታ ዘይምንባር፣ ብዙሓት ሰባት ኪዳኖም አጽኒዖም፣ ንርእሶምን ንአምላኽምን ዘሓጉስ ሕይወት ክንድዝመርሑ፣ ዝሰረትዎ ቤቶም ዘሪጊም አብ መገታትን ካልእን ብምውፋር፣ አብ ቤቶም ንቡር ሕይወት ከይነብሩ ብምህዋኽ ፣ ናይ ሰይጣን መሣርሒ ኮንካ ክትነብር ምፍታን፣ ዝኣቶኻዮ ኪዳን ዘሰክም ሓላፍነትን ብዓይኒ ጥቅምኻ ብምርኣይ መስቀልካ ክትስከም ዘይምድላይ ሳዕቤኑ ከቢድ፣ ንሕብረተሰብ ዘይርግኣት አብ ርእሲ ምምጻእ፣ ንሕይወት ከካብዱዋ ይርከቡ።
- አብ ኪዳን ዘይበጽሑ ከኣ፣ ብትዕግሥትን ክርስትያናዊ ፍጽምናን ክንድዝካዩዱ ከኣ፣ ብዙሓት አብ ዘይምስሩዕ ሥነ ምግባር ተጸሚዶም ብጊዚያዊ ፍትወተ ሥጋ፣ ንእስነቶምን አመራሲሖም አክሊል ንጽሕናኦምን አራኺሶም አደዳ ኤይድስን ካልእ ሳዕቤናትም ኮይኖም ምርኣይ፣ ምልክት አረምንነት ጊዜና ምዃኑ እዩ፣ ብመንፈስ ክንነቅሓሉ እሞ ንዝተጋዢ ዝእረመሉ ንዝሓመመ ብዓይኒ ምሕረት እንናብዩሉ ጸጋ ኬማልደልና ንሚካኤል መልአከ ኃይል አብርሃልና ቢልና ንጸልዩሎም።

5. እቲ ካልኣይ ነጥቢ አብዚ ዕለት እነስተንትኖ **ፈሪህ እግዚአብሔር** ክነሕድር፡- እዚ ማለት አምላኽ ፍቅሪ ምዃኑ ክነስተማቅር ማለት እዩ። ፈሪህ እግዚአብሔር ምሕዳር ማለት፡

- ርቱዕ ምዃን፡- ፈታው ሓቂ፣ ዓመጽ ዝጸልእ ንክፋኡ ዝጽዮፋ ዓገብ ከኣ ዝብል

- ሕያዋይ ምዃን- ለጋሱ-ፈታው ድኻን ጽጉምን: - አብ ጊዜ ጸበባን ሽግር ሓላዩ ምዃን መንፈስ ምትሕግጋዝን ስምምዕ ከህሉ ዝጽዕር:
- ጸሎተኛ - በዓል ሃይማኖት-ናይ ኣምላኽ ሰብ ምዃን: በዚ በዓል ነዚ ክንዝክር ጽቡቕ ኣጋጣሚ እዩ።

በዓል ሚካኤል:

i) ፍቅሪ ኣምላኽ ii) ፍትሒ ኣምላኽ iii) ሓርነት ደቂ ኣምላኽ ዝረጋግጽ በዓል'ዩ።

- ኣምላኽ ነቶም ብትሑት ልቢ ንዝቀርብዎ ፈቃር ኣምላኽ ምዃኑ ንኸረድእና **“ጠዓሙ ወታእምሩ ከመ ንጌር እግዚአብሔር”** ይብለና ዳዊት ኣምላኽ ሓላል ምዃኑ ክትፈልጡ፣ ጠዓምዎ ይብል ማለት ቅረብዎ ምስ እትቀርብ ጥራሕ ኢኻ ክትፈልጥ እትክእል። ኣምላኽ ግና ናትና ምቅራብ ከይተጸበዩ ብወዱ ገይሩ እንትርፊ ብሓጢአት ብኸሉ ነኣና መሰሉ “ኣነን ኣቦን ሓደ ኢና፣ ነዓይ ዝርኣዩ ነቦ ረኣዩ” እናበለ ቅርበትን ተገልጸን ኣምላኽ ገለጸልና፣፣ ገለ ክፋል ደቂ ሰብ ግና ግዲ ብዘይምግባር ኣኳ ደኣ “ኣልቦ እግዚአብሔር” ቢሎም ገለ ብጋህዲ ገለ ከኣ ብጥበብ ኣስተምህሩን የስተምህሩን ይርከቡ፣

ሎሚ ዓለም ብትዕቢት ንጥፍኣት የምርሕ ኣሎ፣ ትዕቢት ከኣ ካብ ኣቦና ኣዳም ጀሚራ-ንውድቀት ምስ ዓደመት እያ። ስለዚ ብግሊ ኮነ ብማሕበር ምስ እንዕበ-መወዳእታኡ ውድቀት እዩ፣ ካብዚ ንኸንወጽእ: ከም ሚካኤል ትሕትና ንልበስ።

- ኣምላኽ ወሰን ዘይብሉ ፍቅሪ እዩ: ወሰን ዘይብሉ ፍትሒ ከኣ እዩ፣ ሓጢአትን ጽድቅን ብሓንሳብ ክህልው ስለዘይከኣል: ኣምላኽ ንሓጢአተኛ በቲ ፍጹም ፍትሑ ይቀጽዖ፣ እዚ ንሳጥናኤል ዝገጠም ዕድል: ከማኡ ንኹሎም ሓጢአተኛታት

- ሚካኤል ነቶም ዝሰዓብዎ-ካብ ባርነት ኃጢአትን ሳዕቤኑን-ንኣምላኹ ተአሚኑ ሓራ ኣውጽኦም ሓራ ዘውጽኦም ከኣ ትሕትና ለቢሱን: ትሕትና ኣልቢሱን እዩ፣ መላእኽቲ ቅድስና ኣምላኽ ብዘይ ምቑራጽ ቅ.ቅ.ቅ. እናበሉ ዝውድሱ ኮኑ።

- ነዚ ሓርነት እዚ ንደቂ ሰብ ኣምላኽ ብኢየሱስ ክርስቶስ ወዱ ገይሩ: ሓርነት ኣልበሰና።ወሉደ ኣምላኽ ከኣ ተባሃልና። ነዚ ምሥጢር ድሕነት ኢና ነስተንትን ዘሎና።

ነዚ በዓል እንኪነብዕል ደቂ ሚካኤል ምዃን ይግብኣና መለለዩና ከኣ:

- 1) ተአመንቲ - ንኣምላኽም
- 2) ትሑታት
- 3) ኣፍቀርቲ { - ኣምላኽ
- ብጻይን

ልዕሊ ኩሉ ብፈሪሃ እግዚአብሔር እንምራሕ ምስ እንኸውን እዩ።

- ሎሚ ኣብ ኩሉ መዳያት ፈሪሃ ኣምላኽ ስለዝትረፈ - ተጨኻኺና ንርከብ: ዘይተሳእነ ከሎ ከኣ-ኩሉ ተወሓሒዱ ንርኢ: ሰብ ነፋግን ንዓይ ይጥዕመኒ በሃላይ ኮይኑ - ስስዔ ዝበዝሖ ዓመጽ ዝግዘዞ ኮይኑ ይርኤ'ሎ ኣምላኽ ግና ኣልቦ ዘይሰኣኖ ስቅ ቢሉ ይርእየና'ሎ።

- ስቅታ ኣምላኽ መነስሒና ኪኸውን ንለምን።